

അലിമണിക് ഫാൻ-ജ്ഞാനസമുദ്രത്തിലെ കപ്പലോട്ടക്കാരൻ

കെ.എൻ ഷാജി

അലി മണിക് ഫാൻ പത്മശ്രീ നൽകി രാജ്യം ആദരിച്ചപ്പോൾ ആതീവ ആപ്ലോദം തോന്നി. എന്തുകൊണ്ടും അർഹിക്കുന്ന കരങ്ങളിൽ അതെത്തിച്ചേർന്നതിൽ സന്തോഷമുണ്ട്. കാരണം, എപ്പോഴും അങ്ങനെ സംഭവിക്കാറില്ലല്ലോ?

ഏറെക്കാലമായി അദ്ദേഹത്തെക്കുറിച്ച് ഒരറിവുമുണ്ടായിരുന്നില്ല. നിശബ്ദനായ ഈ കർമ്മയോഗി വാർത്തകളിൽ നിറയുന്ന പ്രകൃതക്കാരനല്ലല്ലോ. പ്രകൃതിയോടിണങ്ങി, തന്റെ സ്വപ്നങ്ങളും സങ്കല്പങ്ങളും സാക്ഷാത്ക്കരിക്കാൻ കിണഞ്ഞുപരിശ്രമിക്കുന്ന ഒരു അപൂർവ മനുഷ്യനാണ് ഈ എൺപത്തിരണ്ടുകാരൻ.

എൺപതുകളിലാണ് അലി മണിക് ഫാൻ ലോകശ്രദ്ധയിലേക്ക് വരുന്നത്. പരമ്പരാഗത രീതിയിൽ പായ്ക്കപ്പൽ നിർമ്മിച്ച് അതിൽ ദീർഘദൂരം സഞ്ചരിക്കുന്ന ഒരു സാഹസികൻ എന്ന നിലയിൽ അദ്ദേഹം വാർത്തകളിൽ നിറഞ്ഞുനിന്നു. അത് അദ്ദേഹത്തിന്റെ കർമ്മമണ്ഡലത്തിന്റെ ഒരു ഭാഗം മാത്രമായിരുന്നു. പ്രകൃതി സംരക്ഷകൻ, കൃഷിപരീക്ഷകൻ, സമുദ്രവേഷകൻ, വാനനിരീക്ഷകൻ, ശാസ്ത്രജ്ഞൻ, മെക്കാനിക്. ബഹുഭാഷ പണ്ഡിതൻ എന്നിങ്ങനെ ബഹുമുഖ പ്രതിഭയാണ് അലിസാഹിബ്-ഒരു സമ്പൂർണ്ണ മനുഷ്യൻ.

പുതിയ മിലേനിയത്തിന്റെ ആരംഭത്തിലായിരുന്നു, മണിക് ഫാനിനെ ആദ്യം കണ്ടത്. തമിഴ്നാട്ടിലെ നാഗർകേവിലിൽ നിന്നും തിരുനെൽവേലിയിലേക്കുള്ള യാത്രമധ്യെ, വള്ളിയൂർ എന്ന ഒരു ചെറുപട്ടണമുണ്ട്.

അവിടെ നിന്ന് ആറു കിലോമീറ്റർ ഉള്ളിലേക്കുള്ള ഒരു കുഗ്രാമത്തിൽ അദ്ദേഹം തന്റെ പരീക്ഷണ നിരീക്ഷണങ്ങളുമായി ഏറെക്കാലം കഴിഞ്ഞിരുന്നു. പതിനഞ്ച് ഏക്കർ വിസ്താരമുള്ള മരുഭൂമിയെപ്പോലെ ഊഷരമായ സ്ഥലം. ഒരു തരം കള്ളിമുളളുകളും പൊന്തക്കാടുകളും നിറഞ്ഞ, ഊർപ്പം തീരെയില്ലാത്ത മണ്ണ്. താരതമ്യേന മഴ വളരെ കുറഞ്ഞ പ്രദേശം. ജലാംശമില്ലാത്ത നിലം. വരണ്ട ഉഷ്ണക്കാറ്റ് നിരന്തരം വീശിക്കൊണ്ടിരിക്കും. മരങ്ങളില്ല, പച്ചപ്പില്ല, കാക്കക്കാലിന്റെ തണൽപോലുമില്ല. സമീപത്തൊന്നും ആൾപ്പാർപ്പില്ല. വിജനമായ വഴിയരികിലൂടെ വല്ലപ്പോഴും കടന്നുപോകുന്ന വാഹനങ്ങൾ മാത്രം. വിശാലമായ ആകാശം ദൂരെ ചക്രവാളത്തിൽ ലയിക്കുന്നതു കാണാം.

ആദ്യകാഴ്ചയിൽത്തന്നെ ഈ അത്ഭുത മനുഷ്യനിൽ ആകൃഷ്ടനായി. ആഗാധപണ്ഡിതൻ. ലളിതവും ഋജുവുമായ ജീവിതചിന്തകൾ സുദീർഘമായി പങ്കുവെച്ചു. കള്ളിമുണ്ടും കയ്യുള്ള ബനിയനുമാണ് വേഷം. അലങ്കാരമായി ഒരു ഊശാൻ താടി.

ഒരു വെറും സാധാരണക്കാരൻ. എന്നാൽ വിജ്ഞാനത്തിന്റെ മഹാവനി. വല്ലാത്ത ആദരവുതോന്നി. അദ്ദേഹത്തിന്റെ പ്രവർത്തന മേഖല വിപുലവും അപാരവുമാണ്. ആ തീർത്ഥാടനം രണ്ടുമൂന്നുവർഷം ആവർത്തിച്ചു. ഞങ്ങളുടെ ബന്ധം ദൃഢമായി, ലക്ഷദ്വീപുകളിലൊന്നായ മിനിക്കോയിയിൽ 1938 മാർച്ച് 16നാണ് മണിക് ഫാൻ ജനിച്ചത്.



പിതാവ് മൂസ മണിക് ഫാൻ. മാതാവ് ഫാത്തിമ മാണിക്ക. ദീപിലെ പ്രാഥമിക വിദ്യാഭ്യാസത്തിനുശേഷം പതിവുപോലെ ആ ബാലൻ 'ഉപരിപഠനത്തിന്' കരയിലേക്ക് വന്നു. കണ്ണൂരിലെ സ്കൂളിൽ ചേർന്നു. ഏഴാം ക്ലാസ് വരെ സ്കൂൾ പഠനം. ക്ലാസ് മുറിയിൽ ജീവിതത്തിനുവേണ്ടതൊന്നും പഠിപ്പിക്കുന്നില്ലെന്ന് ഈ കുട്ടി ചെറുപ്പത്തിലേ തിരിച്ചറിഞ്ഞു. അവധിക്കു നാട്ടിലേക്കുപോയ അലി സ്കൂളിലേക്ക് മടങ്ങിയില്ല. അപാരമായ നിലാകാശത്തിലും അഗാധമായ നീലസമുദ്രത്തിലും അഭിരമിച്ച് ദീപിൽ കളിച്ചും കുളിച്ചും ആ കുട്ടി ജീവിതം തള്ളിനീക്കി. എണ്ണമറ്റ മത്സ്യങ്ങളും കടൽജീവികളും പവിഴപ്പുറ്റുകളും കളിക്കൂട്ടുകാരായി. ഇതിനിടെ പിതാവ് ഒരു ട്യൂഷൻ മാസ്റ്ററെ ഏർപ്പെടുത്തിയിരുന്നു. അദ്ദേഹമാണ് വായിക്കാനും എഴുതാനും സ്വയം പഠിക്കാനും പരിശീലിപ്പിച്ചത്.

അക്കാലത്ത് ദീപിലെ ലൈറ്റ് ഹൗസിൽ ഒരു ലൈബ്രറിയുണ്ടായിരുന്നു. അവിടത്തെ സൂക്ഷിപ്പുകാരനുമായി സൗഹൃദത്തിലായി. വിജ്ഞാനത്തിന്റെ അത്ഭുത ലോകത്തേക്കുള്ള സഞ്ചാരം അവിടെ നിന്നാണ് ആരംഭിച്ചത്. സ്വന്തമായി പതിനാലു ഭാഷകൾ പഠിച്ചു. ഏഴെണ്ണം ഇപ്പോഴും ഉപയോഗിക്കുന്നു. മാതൃഭാഷയായ ദിവേഹി കൂടാതെ മലയാളം, തമിഴ്, ഹിന്ദി, സംസ്കൃതം, സിംഹള, ഇംഗ്ലീഷ്, ലാറ്റിൻ, ഫ്രഞ്ച്, റഷ്യൻ, ജർമൻ, പേർഷ്യൻ, ഉറുദു എന്നിങ്ങനെ എത്രയെത്ര ഭാഷകൾ. 1956ൽ കുറച്ചുകാലം ദീപിൽ അധ്യാപകനായി ജോലി നോക്കി. പിന്നെ ക്ലാർക്കായി.



ഒടുവിൽ 1961ൽ കേന്ദ്ര സമുദ്ര ഗവേഷണ ഇൻസ്റ്റിറ്റ്യൂട്ടിൽ (സി.ഐ.ഐ.എഫ്.ആർ.ഐ) ലാബ് ബോധി ആയി ജോലിയിൽ പ്രവേശിച്ചു. തമിഴ്നാട്ടിലെ രാമേശ്വരത്തിനടുത്ത മണ്ഡപത്തിൽ. ഇൻസ്റ്റിറ്റ്യൂട്ട് ഡയറക്ടർ ഡോ. സാന്തപ്പൻ ജോൺസ് അലിയുടെ കഴിവുകൾ തിരിച്ചറിഞ്ഞു. മത്സ്യങ്ങളെ ഇനം തിരിക്കാനുള്ള ഗവേഷണ പഠനങ്ങളിൽ ഒപ്പം കൂട്ടി. ഡോ. ജോൺസ് ലക്ഷദ്വീപിലെ മത്സ്യങ്ങളെ കുറിച്ച് ഒരു പുസ്തകം തയ്യാറാക്കുന്നുണ്ടായിരുന്നു. 1968ൽ സമുദ്രത്തിൽ അജ്ഞാതമായി കഴിഞ്ഞിരുന്ന ഒരു മത്സ്യത്തെ അലി കണ്ടെത്തി-ശാസ്ത്ര ലോകം അതിന് 'അബുഡെഹ്ഡെഹ് മണിക്ഫാനി' എന്നു പേരിട്ടു. സ്വന്തം പേരിൽ ഒരു മത്സ്യം!

1981ൽ ഐറിഷ് നാവികനായിരുന്ന ടിം സേവറിൻ ഒരു സമുദ്രപര്യവേഷണത്തിനു തയ്യാറായി. അറബിക്കടലിലെ സിൻബാദ് എന്ന കപ്പലോട്ടക്കാരൻ 1200 വർഷങ്ങൾക്കുമുമ്പ് നടത്തിയ പായ്ക്കപ്പലിലെ സാഹസിക യാത്ര പുനരാവിഷ്കരിക്കണമെന്ന് ടിമ്മിന് മോഹമുദിച്ചു. പരമ്പരാഗത പായ്ക്കപ്പൽ നിർമ്മിക്കാൻ സമീപിച്ച വിദഗ്ദ്ധരെല്ലാം അദ്ദേഹത്തെ കൈയാഴിഞ്ഞപ്പോൾ അലി ഡൈര്യപൂർവ്വം ആ ചുമതല ഏറ്റെടുത്തു. ബേപ്പൂരിലെ 'ഉരു' നിർമ്മാണത്തൊഴിലാളികളുടെ സഹായത്തോടെ ലോഹങ്ങൾ പൂർണ്ണമായും ഒഴിവാക്കി, മരവും കയറും ഉപയോഗിച്ച് ഇരുപത്തിയേഴ് മീറ്റർ നീളവും നാലു ടൺ ഭാരവുമുള്ള കൂറ്റൻ പായ്ക്കപ്പൽ അലിമണിക് ഫാൻ നിർമ്മിച്ചു. മാത്രമല്ല, ടിം സേവറിന്റെ ടീമിനൊപ്പം മസ്കറ്റിൽ നിന്ന് ചൈനയിലേക്ക് 9600 കിലോ മീറ്റർ യാത്രയിൽ അലിയും പങ്കുചേർന്നു. ആകെ 22 യാത്രക്കാരായിരുന്നു കപ്പലിൽ. യാത്ര എട്ടുമാസം നീണ്ടു.

ഒമാനിലെ നാഷണൽ മ്യൂസിയത്തിൽ 'സോഹർ' എന്ന ഈ കപ്പൽ The Sinbad Voyager എന്നപേരിൽ ഇപ്പോഴും സൂക്ഷിച്ചിരിക്കുന്നു. മണിക്ഫാൻ സ്വന്തമായി രൂപകൽപ്പന ചെയ്ത ഇരുചക്രവാഹനത്തിൽ മകൻ മൂസയുമൊത്ത് ഡൽഹി വരെ യാത്ര ചെയ്തു. മണിക്കൂറിൽ 35 കിലോ മീറ്റർ സ്പീഡ്. ഒരു ദിവസം അറുപത്, എഴുപത് കിലോമീറ്റർ ദൂരം പിന്നിടും. ചാന്ദ്രമാസക്കലണ്ടർ കണ്ടുപിടിച്ചതാണ് മണിക്ഫാനിന്റെ ശ്രദ്ധേയമായ മറ്റൊരു നേട്ടം.

ഹിജ്റ കലണ്ടറിന്റെ പോരായ്മകൾ പരിഹരിക്കുകയായിരുന്നു അദ്ദേഹത്തിന്റെ ലക്ഷ്യം.അതോടെ മുസ്ലിം പുരോഹതർ അദ്ദേഹത്തിന്റെ ശത്രുക്കളായി.

വള്ളിയൂരൂലെ 'ഫാം ഹൗസിൽ' ഇഷ്ടികയും മുളയും ഉപയോഗിച്ച് നിർമ്മിച്ച ധാരാളം വായുസഞ്ചാരമുള്ള വീട്ടിൽ അദ്ദേഹം ഏറെക്കാലം സമാധാനമായി കഴിഞ്ഞു. 'സീറോ ബജറ്റ് ഫാമിങ്' കൃഷിരീതി വിജയകരമായി പരീക്ഷിച്ചു. തരിശായി കിടന്ന ഈ ഭൂമിയിൽ ചെടികളും ഫലവൃക്ഷങ്ങളും വളർന്നു. കിണറ്റിൽ വെള്ളം കിട്ടി. സോളാർ വൈദ്യുതി ഉല്പാദിപ്പിച്ച് വിളക്കുകൾ കത്തിച്ചു. ചെടികളിൽ പൂക്കളും പഴങ്ങളുമുണ്ടായി.അവിടെ പക്ഷികളും അണ്ണാറക്കണ്ണൻ തുടങ്ങിയ ചെറുജീവികളും ചേക്കേറി. ജീവിതം ആകെ തളിർത്തു, പൂത്തുലഞ്ഞു.

അലി മണിക് ഫാനിന് നാലു മക്കൾ. അവരാരും സ്കൂളിൽ പോയി പഠിച്ചിട്ടില്ല. പ്രകൃതിയാണ് അവരുടെ പാഠശാല. മകൻ മൂസ കപ്പലിൽ എൻജിനീയറിംഗ് വിഭാഗത്തിൽ ജോലി ചെയ്യുന്നു.

മകൾ ഫാത്തിമ ടീച്ചറാണ്. ആയിഷ, ആമിന എന്നിവർ വീട്ടമ്മമാർ. കുറച്ചുകാലം മുൻപ് ഭാര്യ മരണമടഞ്ഞു. അലി വീണ്ടും വിവാഹിതനായി. ഇപ്പോൾ, കോഴിക്കോട്ട് ഒളവെണ്ണയിലെ വാടക വീട്ടിൽ പുതിയ ബീവിയുമായി കഴിയുമ്പോഴാണ് പത്മശ്രീ അദ്ദേഹത്തെ അന്വേഷിച്ച് വരുന്നത്. ധന്യവും കർമ്മനിരതവുമായ ആ ജീവിതം അവിഷ്കരണം തുടരുകയാണ്.

(ചിത്രങ്ങൾ:എ.ജെ.ജോജി)